

Azərbaycan XİN Belçika parlamenti tərəfindən qəbul edilmiş qətnaməyə münasibət bildirib

Xarici İşlər Nazirliyinin Mətbuat xidməti idarəsi Belçika parlamenti tərəfindən qəbul olunmuş, Azərbaycana, eləcə də qardaş Türkiyəyə qarşı bəzi əsassız iddiaları əks etdirən qətnamə ilə bağlı açıqlama yayıb.

AZƏRTAC xəbər verir ki, açıqlamada deyilir: “Belçika Federal Parlamentinin Nümayəndələr Palatasının plenar sessiyası zamanı “Dağlıq Qarabağ münaqişəsinin davamlı həlli və atəşkəsin əldə olunması üçün Belçikanın və beynəlxalq qurumların təşəbbüslərinə dəstək” adlı

qətnamə layihəsi qəbul edilib. Məlumat verdiyimiz kimi, Azərbaycan-Aİ Əməkdaşlıq Şurasının iclasında iştirak etmək məqsədilə Belçika Krallığına işgüzar səfər edən xarici işlər naziri Ceyhun Bayramov səfər çərçivəsində Belçika Krallığının Baş nazirinin müavini-xarici işlər, Avropa məsələləri, xarici ticarət və federal mədəniyyət institutları üzrə naziri Sofi Vilmes ilə görüşüb. Görüş zamanı nazir Ceyhun Bayramov Belçika parlamenti tərəfindən Azərbaycana, eləcə də qardaş Türkiyəyə qarşı əsassız və qərəzli iddiaları əks etdirən qətnamənin qəbul edilməsi ilə bağlı etiraz və narazılığımızı Belçika rəsmisinin diqqətinə çatdırıb.

Sənəddə Belçika hökumətinin izahı nəticəsində beynəlxalq hüququn norma və prinsiplərinə, eləcə də BMT TŞ-nin 1993-cü il tarixli 822, 853, 874 və 884 sayılı qətnamələrə istinadın əks olunmasına rəğmən, burada həqiqəti əks etdirməyən qərəzli fikirlərin yer almasının qəbul edilməz olduğu bildirilib. Vurğulamaq istərdik ki, Belçikanın Baş nazirinin müavini-xarici işlər, Avropa məsələləri, xarici ticarət və federal mədəniyyət institutları üzrə naziri ölkəsinin rəsmi mövqeyini xatırladaraq Belçika tərəfindən dövlətlərarası münasibətlərdə hər zaman beynəlxalq hüququn normalarının rəhbər tutulduğunu qeyd edib”.